

LØGTINGSLÓG NR. 20 FRÁ 10. MARS 1992 UM INNFLUTNING OG
SÖLU AV RÚSDREKKA, SUM SEINAST BROYTT VIÐ
LØGTINGSLÓG NR. 57 FRÁ 16. MAI 2006

- Kapittul 1 Lógarøkið, framleiðsla og innflutningur.
- Kapittul 2 Innflutningur av rúsdrekka.
- Kapittul 3 Søla og útflyggjan.
- Kapittul 4 Útskeinking av rúsdrekka.
- Kapittul 5 Almennar ásetingar.
- Kapittul 6 Revsing.
- Kapittul 7 Gildisásetingar.

Nr. 20

10. mars 1992

Kapittul 1
Lógarøkið, framleiðsla og innflutningur.

§ 1. Endamálið við hesi lóg miðar ímóti at avmarka rúsdrekkánýtsluna og minka sum mest um skaðan, sum rúsdrekkánýtslan hevur við sær fyri einstaklingin og samfelagið, og til tess at røkka hesum endamáli at áseta reglur í sambandi við rúsdrekka í Føroyum.

§ 2. ¹⁾ Sum rúsdrekka eftir lógini er at skilja allur lógur, sum hevur minst 2,8 rúmprosent av alkoholi í sær.

Stk. 2. ¹⁾ Sum rúsdrekka verður ikki roknað heilivágur, sum bert er loyvdur apotekum at selja eftir apotekaralóggávuni, hóast hesi hava í sær eitt alkoholrúmprosent, ið fer upp um 2,8.

Stk. 3. Hóast reglurnar í lógini er apoteksverkinum loyvt at innflyta og selja ethanol til tekniska nýtslu og heilivágsframleiðslu eftir teim reglum landsstýrið ásetir.

§ 3. ¹⁾ Tað er ikki loyvt

- 1) at bryggja ella framleiða rúsdrekka ella
- 2) at gera drekkandi tær í § 2, stk. 3 nevndu vørur.

Stk. 2. ¹⁾ Landsstýrinum er tó heimilað at geva bryggjaríum loyvi at bryggja øl, sum í sær hevur hægst 5,8 rúmprosent av alkoholi.

Stk. 3. Landsstýrið ásetir í loyvinum nærri reglur um eftirlit við framleiðsluni av slíkum øli.

§ 4. Sett verður á stovn Rúsdrekkasøla Landsins, við tí endamáli at innflyta og selja rúsdrekka.

Stk. 2. ²⁾ Landsstýrið ger nærri reglur fyri skipan og rakstur av Rúsdrekkasølu Landsins.

Stk. 3. ¹⁾ (avtikið)

Kapittul 2 Innflutningur av rúsdrekka.

§ 5. Rúsdrekkasøla Landsins hevur einkarrætt til innflutning av rúsdrekka.

Stk. 2. Persónar, ið hava fylt 18 ár, og sum koma til landið við skipi ella flogfari, kunnu taka við sær rúsdrekka til egna nýtslu eftir nærri reglum, sum landsstýrið ger.

Stk. 3. Reglan í stk. 1 er ikki galdandi fyri innflutning av víni ætlað til altarnýtslu.

§ 6. ¹⁾ Tað er ikki loyvt at innflyta øl, sum í sær hevur meira enn 5,8 rúmprosent av alkoholi, og annað rúsdrekka, sum í sær hevur meira enn 60 vektprosent av alkoholi.

Kapittul 3 Søla og útflyggjan.

§ 7. Einkarrætt at selja rúsdrekka hevur Rúsdrekkasøla Landsins.

Stk. 2. Hóast reglurnar í stk. 1 kann øl, bryggjað í Føroyum, smbr. § 3, stk. 2, verða selt Rúsdrekkasølu Landsins, eins og rúsdrekka kann verða skeinkt sbrt. reglunum í kapittul 4. Eisini kann rúsdrekka verða selt ferðafólki umborð á skipum í altjóða sigling.

Stk. 3. ³⁾ Rúsdrekkasøla Landsins og føroysku bryggjaríini kunnu selja føroyskum provianteringsfyrítøkum rúsdrekka til víðari sølu til proviantering av skipum og flogfórum til nýtslu ella sølu umborð. Toll- og Skattstova Føroya hevur eftirlit við provianteringsini.

§ 8. ^{1) 4)} Loyvisnevndin kann heimilað føroysku bryggjaríunum at útflyggja egna framleiðslu teirra av øli, smbr. § 3, stk. 2.

Stk. 2. ²⁾ Landsstýrið ásetir nærri reglur um veitan av heimild og um sølu av øli frá bryggjaríunum.

Stk. 3. ⁴⁾ Hevur bryggjarí brotið treytirnar fyri loyvinum, kann loyvisnevndin taka loyvið aftur eftir ásetingunum í § 14. Afturtøka av loyvi til útflyggjan av øli kann vera avmarkað til ávís sölustøð

Stk. 4. ⁴⁾ (strikað)

Kapittul 4 Útskeinking av rúsdrekka.

§ 9. ⁴⁾ Tað er bert loyvt at skeinkja rúsdrekka á støðum við skeinkiloyvi.

Stk. 2. Loyvisnevndin veitir skeinkiloyvi.

Stk. 3. ^{2) 4)} Loyvisnevndin hevur 5 limir, sum landsstýrismaðurin tilnevnr. Í loyvisnevndini skulu vera ein lögfrøðingur, eitt umboð fyri lögregluna, eitt umboð fyri Fyribyrgingarráðið, ein grannskoðari og ein persónur við hollum kunnleika til hotel- og restauratiónsvinnuna, ið tó ikki sjálvur skal vera vinnurekandi innan hesa vinnugrein. Lögfrøðingurin er formaður í loyvisnevndini. Limirnir verða tilnevndir fyri eitt 4 ára tíðarskeið ísenn. Fyri hvønn av limunum verður tilnevndur ein tiltakslimur.

Stk. 4. Landsstýrið ger skipan fyri loyvisnevndina.

Stk. 5. Avgerðir hjá loyvisnevndini kunnu ikki kærast til hægri fyrisitingarlígan myndugleika.

§ 10. ⁴⁾ Skeinkiloyvi kann verða veitt persónum og partafeløgum, smápartafeløgum og øðrum feløgum, sum hava avmarkaða ábyrgd (herímillum feløg við skiftandi limatali ella skiftandi ogn, felagsskapir, sjálveigandi stovnar við alment góðgerandi endamáli og aðrir sjálvsognarstovnar), um hesi feløg v.m. eru heimahoyrandi í Føroyum og reka hotel- og restauratiónsvirksemi.

Stk. 2. ⁴⁾ Sum hotel- og restauratiónsvirksemi er at skilja:

- 1) Borðreiðing av mati og drykkjuvørum.
- 2) Móttøka av gistandi við móguleika fyri borðreiðing.
- 3) ⁴⁾(strikað)

Stk. 3. ¹⁾ Reglurnar í stk. 1 um útskeinkingarloyni eru eisini galdandi fyri feløg í tann mun, sum virksemi teirra úteftir er at meta sum vinnuligt virksemi, og fyri feløg, ið skeinkja rúsdrekka fyri limum móti gjaldi. Loyvi til skeinking av rúsdrekka móti gjaldi verður tó ikki kravt av feløgum, ið bert halda ársveitslur ella tílíkar einstakar veitslur fyri limunum. Loyvt er ikki persónum undir 18 ár at hava atgongd til stöð, ið hava loyni til útskeinking eftir hesum stk., ta tíð av degnum, skeinking er loyvd.

Stk. 4. ¹⁾ Reglurnar í stk. 1 um loyni eru eisini galdandi fyri skip í heimasigling.

§ 11. Áðrenn loyni til útskeinking verður givið, skal ummæli verða fingið frá bý- ella bygdaráðum. Loyvið er galdandi í 4 ár, men kann av loyvisnevndini eftir umstøðunum avmarkast og treytast.

Stk. 2. Tá útskeinkingarloyni verður givið, skulu samfelagslig, fráhaldslig og onnur í hesum sambandi galdandi sjónarmið havast í huga. Hesi sjónarmið verða framd m.a. við meting av:

- 1) Handilsliga førleikanum hjá umsøkjaranum.
- 2) Fíggjarlig viðurskifti umsøklarans og fíggjarætlan.
- 3) Stödd, innrætting og serkenni annars á fyrítøkuni.
- 4) Hvar fyrítøkan liggur.
- 5) Ítøkilig fráhaldslig og onnur í hesum sambandi knýtt sosial og lögreglulig sjónarmið.

§ 12. ⁴⁾ Fyri at ein persónur kann fáa útskeinkingarloyni krevst, at hesin

- 1) hevur fyllt 25 ár og ikki er gjørdur ómyndugur ella er undir lögverjumáli,
- 2) ikki er undir fíggjartroti,
- 3) ⁴⁾(strikað)
- 3) hevur bústað í Føroyum og
- 4) ikki hevur víst tílíka atferð, at orsök er at halda, at hann ikki fer at reka virksemið forsvarliga.

Stk. 2. ⁴⁾ Skeinkiloyvi kann einans verða veitt feløgum v.m., jb. § 10, stk. 1, um stjórnin og helvtin av nevndarlimunum lúka treytirnar í stk. 1. Í serligum førum kann loyvisnevndin gera undantak frá kravinum í stk. 1, nr. 3. Koma nýggir limir í stjórnina

ella nevndina, skal hetta fráboðast loyvisnevndini.

Stk. 3. ¹⁾ Dagligi raksturinn av eini fyrítøku við loyvi til útskeinking skal leiðast av loyvishavaranum sjálvum ella av einum leiðara. Er loyvishavarin eitt partafelag, lutafelag ella líknandi ella eitt felag, skal fyrítøkan leiðast av einum leiðara. Leiðarin skal lúka treytirnar í stk. 1 og skal vera góðkendur av loyvisnevndini. Løgreglan kann góðkenna ein fyríbilsleiðara í eitt avmarkað tíðarskeið. Leiðarin og fyríbilsleiðarin hava somu revsirættarlígu ábyrgd fyri rakstrinum av virkinum sum loyvishavarin.

§ 12 a. ⁵⁾ Til stök tiltøk sum størri samkomur, ráðstevnur, konsertir og stevnur, kann loyvisnevndin uttan mun til ásetingina í § 11, stk. 1, 1.pkt. loyva, at rúsdrekka verður skonkt, um loyvishavari eftir § 10 skipar fyri skeinkingini. Til størri uttanduratiltøk kann loyvi tó einans verða givið til at skeinkja øl. Skeinkingin er ikki treytað av atknýttum matstovuvirksemi undir tiltakinum.

Stk. 2. ⁵⁾ Loyvisnevndin kann í serligum føri loyva, at persónur, ið lýkur treytirnar, ið eru ásettar í § 12, stk. 1, skipar fyri skeinkingini, um eingin loyvishavari kann átaka sær at skipa fyri skeinkingini

Stk. 3. ⁵⁾ Loyvi eftir stk. 1 og 2 kann eftir umstøðunum avmarkast og treytast. Landsstýrismaðurin kann áseta reglur sambært 1. pkt. í kunngerð.

§ 13. Landsstýrið ásetir

²⁾(strikað)

⁴⁾(strikað)

- 1) ^{2) 4)} aftan á tingingar við loyvisnevndina nærri reglur um útskeinking av rúsdrekka,
- 2) ^{2) 4)} eitt gjald fyri veiting av loyvi.

§ 14. ¹⁾ Hevur loyvishavarin brotið reglurnar í hesi lögtingslóg, reglur ásettar við heimild í hesi lóg ella treytirnar í loyvinum, kann loyvisnevndin taka loyvið aftur. Sama er, um virksemið verður ríkið á slíkan hátt, at tað elvir til drykkjuskap ella revsiverdar gerðir, og løgreglan frammanundan hevur ávarað loyvishavaran.

Stk. 2. Loyvishavarin kann krevja, at avgerðin eftir stk. 1 skal verða lögð fyri dómsvaldið. Avgerðin skal innihalda upplýsing um rættin til at leggja avgerðina fyri dómsvaldið og fyri kærufreist.

Stk. 3. Áheitan eftir stk. 2 skal fráboðast landfútanum í seinasta lagi 4 vikur, eftir at avgerðin er boðað viðkomandi. Málið verður lagt fyri dómsvaldið eftir reglunum í revsilógini § 78, stk. 3.

Stk. 4. Áheitan eftir stk. 2 virkar steðgandi. Tó kann rætturin í úrskurði avgera, í hvønn mun viðkomandi kann fáa loyvi til at halda fram við fyrítøkuni, meðan málið er til viðgerðar. Víðari kann rætturin gera av, at kæra ikki er steðgandi.

Stk. 5. Reglurnar í hesi grein eru eisini galdandi fyri leiðarar.

§ 15. Á støðum við útskeinkingarloyvi er tað forboðið at skeinkja rúsdrekka ella lata rúsdrekka skeinkja til persónar, tá orsök er at halda, at teir við at drekka meira, kunnu verða sær sjálvum til vanda ella verða øðrum til vanda ella ónáðir.

Stk. 2. Er nakar vordin fullur, skal loyvishavarin ella hjálparfólk hansara taka sær av, at tann fulli undir tryggum umstøðum verður fingin til hús ella á lögreglustøðina ella boðsenda lögregluni.

Stk. 3. ¹⁾ Hevur nakar notið rúsdrekka, og loyvishavarin ella hjálparfólk hansara vita ella hava orsök at halda, at viðkomandi hevur akfar við, og at viðkomandi orsakað av

rúsdrekkánýtslu ekki er færur fyri at koyra akfarið á forsvarligan hátt skal loyvishavarin ella hjálparfólk hansara, um neyðugt við at boðsenda lögregluni royna at forða viðkomandi í at koyra akfarið.

Stk. 4. Á stöðum við útskeinkingarloysi hefur loyvishavarin skyldu at ansa eftir, at tað eisini ber til at fáa annað at drekka, sum ikki er rúsandi. Tað skal framganga av príslistum, vinkorti ella lætt lesiligum uppslagi, at tilíkt drekka fæst.

Stk. 5. Til at útskeinkja rúsdrekka mugu ikki setast fólk undir 18 ár, við undantak av kokka- og tænaralærlingum við góðkendum lærusáttmála, ella persónar, ið hava lokið alla lærutíðina í tænarafakinum.

§ 16. Útskeinkingarloysi fellur burtur,

- 1) tá ið loyvishavarin doyr, smbr. tó stk. 2,
- 2) tá ið tíðin fyri skeinkiloyvið er útgingin, uttan at útskeinkingarloysið er endurnýggjað,
- 3) um loyvishavarin ikki longu lýkur treytirnar í § 12, stk. 1, nr. 1, nr. 2 nr. 3 ella nr. 4.

Stk. 2. Doyr loyvishavarin, hefur hjúnamakin rætt til at taka yvir útskeinkingarloysið, um samlívið hefur vart til deyða loyvishavarans, og um viðkomandi annars lýkur treytirnar í § 12, stk. 1.

Stk. 3. Loyvisnevndin kann geva loysi til, at einkja/einkjumaður eftir loyvishavara kann taka yvir útskeinkingarloysi eftir stk. 2, hóast viðkomandi ikki hefur fyllt 25 ár.

Stk. 4. Loyvisnevndin kann eisini játta einum deyðabúgvi, einum hjúnamaka í óskiftum búgvi, einum trotabúgvi ella einum verja hjá einum, ið gjørdur er ómyndugur, at halda fram við fyrirøkuni hjá tí deyða, hjá trotabúnum ella hjá honum, ið gjørdur er ómyndugur, við atliti til, at fyrirøkan verður at halda uppat, verður latin av hondum ella tilíkt. Loyvið kann bert verða givið í upp til eitt ár eftir, at loyvishavarin er deyður, trotaúrskurðurin er gjørdur, ella viðkomandi varð gjørdur ómyndugur. Í heilt serligum føri kann henda freist tó verða framlongd.

Stk. 5. Góðkenning av leiðara dettur burtur, um viðkomandi ikki longur lýkur treytirnar í § 12, stk. 1, nr. 1, nr. 2, nr. 3 ella nr. 4.

Kapittul 5 Almennar ásetingar.

§ 17. ¹⁾ Tað er forboðið, at selja ella flýggja út rúsdrekka til persónar, sum ikki eru fylltir 18 ár, ella at flýggja út rúsdrekka, um tað er sannlíkt, at rúsdrekkað er tilætlað øðrum, sum ikki lúka treytirnar fyri at fáa rúsdrekka.

Stk. 2. ¹⁾ Tann, sum selir, flýggjar út, skeinkir ella letur skeinkja rúsdrekka, hefur skyldu til at um neyðugt tryggja sær við framvísan av samleikaprógvum, at móttakarinn lýkur aldurstreytina.

Stk. 3. Á stöðum við útskeinkingarloysi hefur loyvishavarin skyldu til við uppslagi á sjónligum staði at gera vart við, at tað er forboðið at skeinkja rúsdrekka fyri persónum, sum ikki hava fyllt 18 ár.

§ 18.⁴⁾ Á støðum við útskeinkingarloysi er tað forboðið gestunum at njóta rúsdrekka, sum teir hava havt við sær. Á sjónskum staði í hølinum skal vera sligið upp, at hetta ikki er loyvt.

§ 19. Øll reklama í føroyskum fjølmiðlum og tíðarritum, útbýting av reklamuseðlum o.t. viðvíkjandi sølu, skeinking og útflyggjan av rúsdrekka er forboðin.

§ 20. Tað er ikki loyvt at útflyggja rúsdrekka frá handlum og líknandi handilshølum hjá handlum, fyrítøkum ella á almennum støðum á ein hátt, ið kann metast við úskeinking.

§ 21. Landsstýrið kann, um so er at hetta er neyðugt vegna almennan frið og alment skil, fyribils banna, at rúsdrekka verður selt og/ella borðreitt á støðum við útskeinkingarloysi í ávísnum økjum ella í øllum landinum.

Kapittul 6 Revsing.

§ 22.⁴⁾ Við sekt, hefti ella fongslu upp í eitt ár verður tann sektaður, sum

- 1) ⁴⁾brýtur § 3, § 5, § 6, § 7, stk. 1, § 9, stk. 1, § 12, stk. 2, 3. pkt. og stk. 3, § 15, § 17, § 18, § 19 og § 20, ella
- 2) setir tilsiðis treytir fyri loysi eftir lógini ella samsvarandi ásettum forskriftum sambært lógini, ella
- 3) letur vera við at lýða forboð ella boð, sum eru givin sambært lógini ella sambært ásetingum sambært lógini.

Stk. 2. Tann, sum nýtir, keypir ella á annana hátt útvegar sær rúsdrekka í stríð við § 9 verður revsaður við bót.

Stk. 3. Í fyriskipanum, sum verða ásettar sambært lógini, kann áleggjast revsing við bót, hefting ella fongslu upp í eitt ár fyri brot á ásetingarnar í fyriskipanunum.

Stk. 4. Fyri brot framd av juridiskum persónum, heruppií partafeløgum og feløgum, kann áleggjast tí juridiska persóninum sum slíkum sektarábyrgd.

Stk. 5. Sektarábyrgd kann áleggjast loyvisgavum og leiðarum fyri brot á § 15, stk. 1, og § 17, stk. 1, 2. pkt., sum verða framd av starvsfólki í fyrítøkuni, sjálvst um brotið ikki kann roknast við sum tilætlað ella av ósketni.

Stk. 6. Málini verða viðgjørð sum løgreglusakir. Rættarráðini í kapitlunum um hald og rannsókn í rættargangslógini verða nýtt í sama vavi sum í statsákæramálum.

§ 23. Løgregluni kann ikki verða sýtt atgeingi til høli í fyrítøkum við útskeinkingarloysi. Hetta er tó ikki galdandi fyri kømur, ið leigað eru út til gistingar.

Kapittul 7 Gildisásetingar.

§ 24. Landsstýrið ásetir í kunngerð, nær lógin fær gildi í síni heild ella í pørtum.

Stk. 2. Tá lógin kemur í gildi, smbr. stk. 1, setir landsstýrið úr gildi í síni heild ella í pørtum fylgjandi:

- 1) „Anordning nr. 649 af 21. december 1917 om hvad der i lov for Færøerne om forbud mod at drive erhverv med berusende drikke m.m. af 21. december 1917, skal forstås ved drikke."
- 2) „Anordning nr. 624 af 30. november 1918 om udlevering af berusende drikke fra apoteker på Færøerne."
- 3) „Bekendtgørelse nr. 148 af 18. april 1923 om hvad der i lov for Færøerne om forbud mod at drive erhverv med berusende drikke m.m. af 30. januar 1923 skal henregnes til drikke."
- 4) „Lov nr. 115 frá 4. april 1928 for Færøerne om forbud mod at drive erhverv med berusende drikke m.m.", sum broytt seinast við lögtingslóg nr. 54 frá 9. juni 1988.
- 5) Lögtingslóg nr. 35 frá 18. november 1954 um innflutning av denatureraðum spritti.
- 6) Lögtingslóg nr. 61 frá 19. mai 1980 um skamtan av rúsdrekka, sum broytt við lögtingslóg nr. 39 frá 20. mai 1988.
- 7) Kunngerð nr. 7 frá 29. januar 1986 um denaturerað spritt.
- 8) Lögtingslóg nr. 120 frá 23. desember 1991 um avgjald á framleiðslu og innflutningi, §§ 1 og 3.

Stk. 3. Hesar kunngerðir hava framvegis gildi, til tær verða settar úr gildi við kunngerð heimilaðari í hesi lögtingslóg:

- 1) Kunngerð nr. 36 frá 19. november 1954 um keyp og sølu av kumpassspritti.
- 2) Kunngerð nr. 78 frá 11. juli 1980 um brygging og útflýgging av sterkum øli, sum broytt við kunngerð nr. 86 frá 1. juli 1988.

Stk. 4. Um so verður, at ásetingarnar um útskeinking í lógini verða settar í gildi áður enn kapitlini 1, 2 og 3, kann landsstýrið játta loyvishavara innflutning av rúsdrekka til útskeinkingar á útskeinkingarstaðnum.

§ 25. ¹⁾ Landsstýrið skal leggja lögtingslógina um innflutning og sølu av rúsdrekka fyri tingið at viðgera í 1998.

Endanotur

¹⁾ Broytt við lögtingslóg nr. 93 frá 4. juni 1996. § 2 í hesi lóg er soljóðandi: „Henda lóg kemur í gildi 1. juli 1996. Samstundis fer danski lógarteksturin í lögtingslóg nr. 20 frá 10. mars 1992 um innflutning og sølu av rúsdrekka úr gildi."

²⁾ Broytt við lögtingslóg nr. 64 frá 10. mai 2000. § 2 í hesi lögtingslóg er soljóðandi: "Henda lögtingslóg kemur í gildi 1. januar 2002, og samstundis verður danski teksturin í lögtingslógini strikaður."

³⁾ Broytt við lögtingslóg nr. 142 frá 20. desember 1996.

⁴⁾ Broytt við lögtingslóg nr. 64 frá 2. maí 2003. § 2 í hesi lóg er sáljóðandi: Hendan lóg kemur í gildi 1. juni 2003

⁵⁾ Broytt við lögtingslóg nr. 57 frá 16. maí 2006.